

MID-DJARJU TIEGHI

Il-Hadd, 11 ta' Awissu, 1940.

Gimgha ahjar minn ta' qabilha! Bombi xejn!

Nhar it-Tnejn li għaddew, f'nofs inhar sewwa, nhar l-Erbgha fil-ħamsa ta' filgħodu u l-bieraħ (is-Sibt), ftit qabel dalam, ta' kull darba kellna żjajjar minn l-ajruplani Taljani, bla tfigh ta' bombi. U ta' kull darba s-sireni erħilhom isaffru kemm jifilhu, it-tfal igħajtu u jidhku u n-nies tigri għall-kenn; jin-stama' t-treddin fil-bogħod tal-magni ta' l-ajru, tir qawwi tal-kanuni tagħna — u xejn aktar.

Kieku l-gwerra kellha tkun dejjem hekk, ma kenitx tkun kerha bosta. Min igħid u jtkellem il-ġurnata kollha kemm hi twila fil-ħwienet tax-xorb u tal-kafè; iż-żagħżagħ jinnamraw daqs il-qtates; u oħrajn, bħali, iqattgħu hin il-mistrieħ tagħhom jilgħabu t-trisett jew il-belladonna.

"Tal-ġelati" llum marru tajjeb. Kienet ġurnata ta' xemx u ta' shana li ma ngħidlekx; u tfal u kbar erħilhom bis-silġ ma' ħalqhom minn x'hin sebaħ sa ma dalam.

Għadni ma nistax nifhem kif il-Gvern għadu qed iħalli l-bejgħ tal-ġelati jsir bla ebda kontroll; mita dawn fihom ħalib tal-bott, zokkor u x'naf jien—f'kelma waħda: ħwejjeg meħtieġa ħafna għall-ikel, li jridu jiġu minn barra; u li qegħdin jonqsu kuljum.

Donnu min hu f'ras il-għajn ftit qed iħabbel rasu kif nin-qdew bil-ftit li għandna maħżun; u li meta jintemm, aktarx li niġu id waħda wara u l-oħra quddiem. Madankollu naħseb li l-fehma ta' dawk li qed imexxu d-dgħajsa hi li jhallu l-poplu jagħmel li jrid, sakemm il-poplu joqgħod għwejjed u b'sabru; u ma jhabblu rashom xejn b'dak li jista' jiġri sena oħra—għaliex sa sena oħra jistgħu jiġru ħwejjeg wisq aktar koroh min-nuqqas tal-ħalib tal-bott u taz-zokkor.

Ahjar in-nies ma titnaffarx. Ahjar wieħed ifissidha kemm jista' jkun—imqar bil-bejgħ tal-ġelati—għaliex il-kotra għad trid tħallasha qares tal-ġelat żejjed li qed tiekol issa, tal-ħala li qed taħli llum; u tal-jiem ta' sliem u sabar li għaddejjin minn fuqha bħal issa.

U, wara kollox, it-tfal u ż-żgħażaġħ mimlijin herqa u saħħa, ftit sejrin iħabbu rashom biż-żmenijiet koroh li għad iridu jiġu fuqna. Il-bieraħ, ftit qabel dalam, mort dawra fi Triq il-Wied.

li minn Birkirkara tagħti għall-Imtida. X'hin hallejt id-djar u qbadt it-triq tal-wied, ma nghoddx ma' kemm-il tnejn iltqajt, id f'id, fuq xi haġt baxx tas-sejgħ, itennu bil-ħlewwa kollha l-grajja li tiftakar żmien Adam.

U bejni u bejn ruhi għedt: "L-imħabba u ż-żgħożija jisbqu kolloxx! Ohloq kemm trid għodoġ ta' qirda. Billi? L-imħabba tegħlibhom; u ma jżommha hadd!"

U donnu li hekk hu.

F'nofs theddid ikrah ta' ħsara, ta' qirda u ta' mewt bħalma hu dak li aħna fih illum, iż-żgħożija tibqa' trid tgħix u tinħabb; u l-ħajja—rasha iebes—tfitteż li tibqa' sejra bħal qabel, jekk mhux b'għaġla aktar kbira, (*)

G. ELLUL MERCER

RIKARD MIFSUD BONNICI

(1877—1948)

~~LEHEN IL-MALTI f'Settembru li għadda tilef l-ixxeh kontributor tiegħu bil-mewt ta' RIKARD MIFSUD BONNICI, li ftit jiem qabel mewtu lahaq ħareġ gabra ta' poeziji fuq Kristu bl-isem ta' KRISTOLOGJA.~~

~~Bħal hafna Mifsud Bonnicijiet oħra, Rikard dejjem kien mitfugħ għall-kitba tal-Malti. Minn żmien ix-Xirka Xemja beda jkteb bil-Malti f'IS-SEBBI u bħal hui Vičenz, li fost il-kitba manuskritta halla zieda ta' kliem u tifsir għad dizzjunarju ta' Falzon li qed ingibu ftit ftit f'din ir-rivista, Rikard kien mixhut għall-ġbir ta' l-idjomi u frażijiet Maltin li deħru sew f'"Lehen il-Malti" kemm f'"Il-Malti". Minn tiegħu l-qarrejja tagħna garrbu wkoll is-semplicità ta' xi novella fuq sfond rustiku bi lwien tabil-ħaqq Maltin.~~

~~Mill-kitba axxetika tiegħu nsemmu MISTIKA, mahruġa mill-Għaqda tad-Dutrina, u bħala rumanzier għad 'k Alla irid insiru nafuh aħjar meta johroġ ir-rumanz SANTU FORMOSA, li kien wieħed mill-ippremjati fil-konkurs inniedi mill-Gvern fl-1935.~~

~~Din ir-rivista għandha xi kitba oħra minn tiegħu li ma lahaqx ħareġ u li biż-żmien għad jidhlu f'LEHEN IL-MALTI.~~

(ID-DIREZZJONI)

(*) Paġna oħra mid-djarju ta' l-awtur dehret fil-ħarġa ta' "Il-Malti" ta' Settembru, 1948. Jekk l-awtur lahaq kiteb djarju shiħ l-istampa tiegħu tkun ta' ġid kbir għall-istorja soċjali tagħna. —(L-EDITOR).